

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī
vedāntācāryavaryo me sannidhattāṃ sadā hṛdi ॥

śrībilvamaṅgalācārya viracitam
॥ *govindadāmodarastotram* ॥

This document* has been prepared by
Sunder Kidambi
with the blessings of
śrī raṅgarāmānuja mahādeśikan
His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānujāya namaḥ

॥ govindadāmodarastotram ॥

agre kurūṇāmatha pāṇḍavānāṃ
duḥ śāsanenāhṛtavastrakeśā |
kṛṣṇā tadākrośadananyanāthā
govinda dāmodara mādhaveti || 1 ||

śrīkṛṣṇa viṣṇo madhukaiṭabhāre
bhaktānukampin bhagavan murāre |
trāyasva māṃ keśava lokanātha
govinda dāmodara mādhaveti || 2 ||

vikretukāmākhilagopakanyā
murāripādārpitacittavṛttiḥ |
dadhyādikaṃ mohavaśādavocad
govinda dāmodara mādhaveti || 3 ||

ulūkhale sambhṛtataṇḍulāṃśca
saṅghaṭṭayantyo musalaiḥ pramugdhāḥ |
gāyanti gopyo janitānurāgā
govinda dāmodara mādhaveti || 4 ||

kācitkarāmbhojapuṭe niṣaṇṇaṃ
krīḍāśukaṃ kiṃśukaraktatuṇḍam |
adhyāpayāmāsa saroruhākṣī
govinda dāmodara mādhaveti || 5 ||

gr̥he gr̥he gopavadhūsamūhaḥ
pratikṣaṇaṃ piñjarasārikāṇām |
skhaladgiraṃ vācayituṃ pravṛtto
govinda dāmodara mādhaveti || 6 ||

paryyaṅkikābhājamalaṃ kumāraṃ
prasvāpayantyo 'khilagopakanyāḥ |
jaguḥ prabandhaṃ svaratālabandhaṃ
govinda dāmodara mādhaveti || 7 ||

rāmānujaṃ vīkṣaṇakelilolaṃ
gopī grhītvā navanītagolam |
ābālakaṃ bālakamājuhāva
govinda dāmodara mādhaveti || 8 ||

vicitravarṇābharaṇābhirāme-
'bhidhehi vaktrāmbujarājahaṃsi |
sadā madīye rasane'graraṅge
govinda dāmodara mādhaveti || 9 ||

aṅkādhirūḍhaṃ śīśugopagūḍhaṃ
stanaṃ dhayantaṃ kamalaikakāntam |
sambodhayāmāsa mudā yaśodā
govinda dāmodara mādhaveti || 10 ||

krīḍantamantarvrajamātmajaṃ svam
samaṃ vayasyaiḥ paśupālabālaiḥ |
premṇā yaśodā prajuhāva kṛṣṇaṃ
govinda dāmodara mādhaveti || 11 ||

yaśodayā gāḍhamulūkhalena
gokaṅṭhapāśena nibadhyamānaḥ |
ruroda mandaṃ navanītabhojī
govinda dāmodara mādhaveti || 12 ||

nijāṅgaṇe kaṅkaṅakelilolaṃ
gopī grhītvā navanītagolam |
āmardayatpāṇitalena netre
govinda dāmodara mādhaveti || 13 ||

grhe grhe gopavadhūkadambāḥ
sarve militvā samavāyayoge |
puṇyāni nāmāni paṭhanti nityaṃ
govinda dāmodara mādhaveti || 14 ||

mandāramūle vadanābhirāmaṃ
bimbādhare pūritaveṇunādam |
gogopagopījanamadhyasaṃsthaṃ
govinda dāmodara mādhaveti || 15 ||

utthāya gopyo'pararātrabhāge
smṛtvā yaśodāsutabālakelim |
gāyanti proccairdadhi manthayantyo
govinda dāmodara mādHAVETI || 16 ||

jagdho'tha datto navanītapiṇḍo
gr̥he yaśodā vicikitsayanti |
uvāca satyaṃ vada he murāre
govinda dāmodara mādHAVETI || 17 ||

abhyarcya gehaṃ yuvatīḥ pravṛddha-
premapravāhā dadhi nirmamantha |
gāyanti gopyo'tha sakhīsametā
govinda dāmodara mādHAVETI || 18 ||

kvacit prabhāte dadhipūrṇapātre
nikṣīpya manthaṃ yuvatī mukundam |
ālokya gānaṃ vividhaṃ karoti
govinda dāmodara mādHAVETI || 19 ||

krīḍāparaṃ bhojanamajjanārthaṃ
hitaiṣiṇī strī tanujaṃ yaśodā |
ājūhvat premapariplutākṣī
govinda dāmodara mādHAVETI || 20 ||

sukhaṃ śayānaṃ nilaye ca viṣṇuṃ
devarṣimukhyā munayaḥ prapannāḥ |
tenācyute tanmayatāṃ vrajanti
govinda dāmodara mādHAVETI || 21 ||

vihāya nidrāmaruṇodaye ca
vidhāya kṛtyāni ca vipramukhyāḥ |
vedāvasāne prapaṭhanti nityaṃ
govinda dāmodara mādHAVETI || 22 ||

vṛndāvane gopagaṇāśca gopyo
vilokya govindavīyogakhinnam |
rādhaṃ jaguḥ cāśruvilocanābhyāṃ
govinda dāmodara mādHAVETI || 23 ||

prabhātasāñcāragatā nu gāva-
stadrakṣaṇārthaṃ tanayaṃ yaśodā |
prābodhayat pāṇitalena mandaṃ
govinda dāmodara mādhaveti || 24 ||

pravālaśobhā iva dīrghakeśā
vātāmbuparṇāśanapūtadehāḥ |
mūle tarūṇāṃ munayaḥ paṭhanti
govinda dāmodara mādhaveti || 25 ||

evaṃ bruvāṇā virahāturā bhṛśaṃ
vrajastriyaḥ kṛṣṇaviṣaktamānasāḥ |
visṛjya lajjāṃ ruruduḥ sma sukharaṃ
govinda dāmodara mādhaveti || 26 ||

gopī kadācinmaṇipiñjarasthaṃ
śukaṃ vaco vācayituṃ pravṛttā |
ānandakanda vrajacandra kṛṣṇa
govinda dāmodara mādhaveti || 27 ||

govatsabālaiḥ śīśukākapakṣaṃ
badhnantamambhojadalāyatākṣam |
uvāca mātā cibukaṃ grhītvā
govinda dāmodara mādhaveti || 28 ||

prabhātakāle varavallavaughā
gorakṣaṇārthaṃ dhṛtavetradaṇḍāḥ |
ākārayāmāsuranantamādyam
govinda dāmodara mādhaveti || 29 ||

jalāśaye kāliyamardanāya
yadā kadambādapatanmurāriḥ |
gopāṅganāścukruśuretya gopā
govinda dāmodara mādhaveti || 30 ||

akrūramāsādya yadā mukunda-
ścāpotsavārthaṃ mathurāṃ praviṣṭhaḥ |
tadā sa pauraṅjayatītyabhāṣi
govinda dāmodara mādhaveti || 31 ||

kamsasya dūtena yadaiva nītau
vṛndāvanāntād vasudevasūnū |
ruroda gopī bhavanasya madhye
govinda dāmodara mādhaveti || 32 ||

sarovare kāliyanāgabaddhaṃ
śīśuṃ yaśodātanayaṃ niśamya |
cakrurluṭhantyaḥ pathi gopabālā
govinda dāmodara mādhaveti || 33 ||

akrūrayāne yaduvaṃśanāthaṃ
saṅgacchamānaṃ mathurāṃ nirīkṣya |
ūcurviyogat kila gopabālā
govinda dāmodara mādhaveti || 34 ||

cakranda gopī nalinīvanānte
kṛṣṇena hīnā kusume śayānā |
praphullanīlotpalalocanābhyāṃ
govinda dāmodara mādhaveti || 35 ||

mātāpitṛbhyāṃ parivāryamāṇā
gehaṃ praviṣṭā vilalāpa gopī |
āgatya māṃ pālaya viśvanātha
govinda dāmodara mādhaveti || 36 ||

vṛndāvanasthaṃ harimāśu buddhvā
gopī gatā kāpi vanaṃ niśāyām |
tatrāpyadrṣṭvātibhayādavocad
govinda dāmodara mādhaveti || 37 ||

sukhaṃ śayānā nilaye nīje'pi
nāmāni viṣṇo pravadanti martyāḥ |
te niścitam tanmayatāṃ vrajanti
govinda dāmodara mādhaveti || 38 ||

sā nīrajākṣīmavalokya rādhāṃ
ruroda govindavīyogakhinnām |
sakhī praphullotpalalocanābhyāṃ
govinda dāmodara mādhaveti || 39 ||

jihve rasajñe madhurapriyā tvam
satyam hitam tvam paramam vadāmi |
āvarṇayethā madhurākṣarāṇi
govinda dāmodara mādHAVETI || 40 ||

ātyantikavyādhiharam janānām
cikitsakam vedavido vadanti |
saṃsāratāpatrayanāśabijam
govinda dāmodara mādHAVETI || 41 ||

tātājñayā gacchati rāmacandre
salakṣmaṇe'raṇyacaye sasīte |
cakranda rāmasya nijā janitrī
govinda dāmodara mādHAVETI || 42 ||

ekākinī daṇḍakakānanāntāt
sā nīyamānā daśakandhareṇa |
sītā tadākrandadananyanāthā
govinda dāmodara mādHAVETI || 43 ||

rāmādvīyuktā janakātmajā sā
vicintayantī hr̥di rāmarūpam |
ruroda sītā raghunātha pāhi
govinda dāmodara mādHAVETI || 44 ||

prasīda viṣṇo raghuvaṃśanātha
surāsurāṇām sukhadukhaḥ heto |
ruroda sītā tu samudramadhye
govinda dāmodara mādHAVETI || 45 ||

antarjale grāhagr̥hītapādo
visṛṣṭavikliṣṭasamastabandhuḥ |
tadā gajendro nitarām jagāda
govinda dāmodara mādHAVETI || 46 ||

haṃsadhvajah śaṅkhayuto dadarśa
putram kaṭāhe prapatantamenam |
puṇyāni nāmāni harerjapantam
govinda dāmodara mādHAVETI || 47 ||

durvāsaso vākyamupetya kṛṣṇā
sā cābravīt kānanavāsiniśam |
antaḥ praviṣṭaṃ manasājuhāva
govinda dāmodara mādhaveti || 48 ||

dhyeyaḥ sadā yogibhiraprameyaḥ
cintāharaścintitapārijataḥ |
kastūrikākalpitanīlavarṇo
govinda dāmodara mādhaveti || 49 ||

saṃsārakūpe patito'tyagādhe
mohāndhapūrṇe viṣayābhitaṭe |
karāvalambaṃ mama dehi viṣṇo
govinda dāmodara mādhaveti || 50 ||

tvāmeva yāce mama dehi jihve
samāgate daṇḍadhare kṛtānte |
vaktavyamevaṃ madhuraṃ subhakyā
govinda dāmodara mādhaveti || 51 ||

bhajasva mantraṃ bhavabandhamuktyai
jihve rasajñe sulabhaṃ manojñam |
dvaipāyanādyairmunibhiḥ prajaptaṃ
govinda dāmodara mādhaveti || 52 ||

gopāla vaṃśīdhara rūpasindho
lokeśa nārāyaṇa dīnabandho |
uccasvaraistvaṃ vada sarvadaiva
govinda dāmodara mādhaveti || 53 ||

jihve sadaivaṃ bhaja sundarāṇi
nāmāni kṛṣṇasya manoharāṇi |
samastabhaktārtivināśanāni
govinda dāmodara mādhaveti || 54 ||

govinda govinda hare murāre
govinda govinda mukunda kṛṣṇa |
govinda govinda rathāṅgapāṇe
govinda dāmodara mādhaveti || 55 ||

sukhāvasāne tvidameva sāraṃ
duḥ khāvasāne tvidameva geyam |
dehāvasāne tvidameva jāpyaṃ
govinda dāmodara mādhaveti || 56 ||

durvāravākyaṃ parigrhya kṛṣṇā
mṛgīva bhītā tu kathaṃ kathañcit |
sabhāṃ praviṣṭā manasājuhāva
govinda dāmodara mādhaveti || 57 ||

śrīkṛṣṇa rādhāvara gokuleśa
gopāla govardhana nātha viṣṇo |
jihve pibasvāmṛtametadeva
govinda dāmodara mādhaveti || 58 ||

śrīnātha viśveśvara viśvamūrte
śrīdevakīnandana daityaśatro |
jihve pibasvāmṛtametadeva
govinda dāmodara mādhaveti || 59 ||

gopīpate kaṃsaripo mukunda
lakṣmīpate keśava vāsudeva |
jihve pibasvāmṛtametadeva
govinda dāmodara mādhaveti || 60 ||

gopījanāhlādakara vrajeśa
gocāraṇāraṇyakṛtapraveśa |
jihve pibasvāmṛtametadeva
govinda dāmodara mādhaveti || 61 ||

prāneśa viśvambhara kaiṭabhāre
vaikuṇṭha nārāyaṇa cakrapāṇe |
jihve pibasvāmṛtametadeva
govinda dāmodara mādhaveti || 62 ||

hare murāre madhusūdanādya
śrīrāma sītāvara rāvaṇāre |
jihve pibasvāmṛtametadeva
govinda dāmodara mādhaveti || 63 ||

śrīyādavendrādrīdharāmbujākṣa
gogopagopīsukhadānadakṣa |
jihve pibasvāmṛtametadeva
govinda dāmodara mādHAVeti || 64 ||

dharābharottāraṇagopaveṣa
vihāralīlākṛtabandhuśeṣa |
jihve pibasvāmṛtametadeva
govinda dāmodara mādHAVeti || 65 ||

bakībakāghāsūradhenukāre
keśītrṇāvartavighātadakṣa |
jihve pibasvāmṛtametadeva
govinda dāmodara mādHAVeti || 66 ||

śrījānakījīvana rāmacandra
niśācarāre bharatāgrajeśa |
jihve pibasvāmṛtametadeva
govinda dāmodara mādHAVeti || 67 ||

nārāyaṇānanta hare nṛsiṃha
prahlādabādhāhara he kṛpālo |
jihve pibasvāmṛtametadeva
govinda dāmodara mādHAVeti || 68 ||

līlāmanuṣyākṛtirāmarūpa
pratāpadāsīkṛtasarvabhūpa |
jihve pibasvāmṛtametadeva
govinda dāmodara mādHAVeti || 69 ||

śrīkṛṣṇa govinda hare murāre
he nātha nārāyaṇa vāsudeva |
jihve pibasvāmṛtametadeva
govinda dāmodara mādHAVeti || 70 ||

vaktuṃ samartho'pi na vakti kaści-
daho janānāṃ vyasanābhīmukhyam |
jihve pibasvāmṛtametadeva
govinda dāmodara mādHAVeti || 71 ||

|| iti govindadāmodarastotraṃ saṃpūrṇam ||